


**КЛИНИКА НА ФИКСНАТА СТОМАТОЛОШКА ПРОТЕТИКА**  
автор: проф. д-р Ефтим Мирчев  
издавач: Студентски збор, Скопје



Во 1996 година излезе од печат учебникот **КЛИНИКА НА ФИКСНАТА СТОМАТОЛОШКА ПРОТЕТИКА** од проф. д-р Ефтим Мирчев, во издание на Студентски збор од Скопје.

Проф. д-р Ефтим Мирчев, др сци е роден во 1939 год. во Веница. Средно образование завршил во Кочани, а Стоматолошки факултет во 1963 год., во Белград. Во 1965 година се вработил на Стоматолошкиот факултет во Скопје.

Публицистичкиот опус на професор Мирчев опфаќа над 100 стручно-научни трудови, една скрипта и два учебника. Во 1982 год. ја објавил скриптата "Стоматопротетички материјали", во издателството на Универзитетот "Кирил и Методиј" во Скопје, потоа, во 1984 год. "Просветно дело" го издаде неговиот учебник "Стоматолошка протетика. Едноделно леани фикснопротетички конструкции: клиничка и техничка изработка", кој бил во 1989 и 1993 год. преиздаван. Во 1987 год. проф. Мирчев го објавил својот нов учебник "Стоматолошка технологија: неметали, метали и материјали за полнење", пак,

во издание на "Просветно дело", кој бил во 1993 година преиздаден.

Учебникот "Клиника на фиксната стоматолошка протетика" е наменет, на прво место, за студентите на Стоматолошкиот факултет во Скопје од петтата и од шестата година. На лекарот практичар, пак, ќе му помогне во разрешувањето на проблемите од дијагнозата и рехабилитацијата на пациентите во секојдневната стоматолошка практика. Неговата вредност е што тој не се темели само на априорни ставови за содржините што ги разработува, туку на долгогодишното искуство на авторот во изведувањето на наставата од областа на фиксната стоматолошка протетика.

Учебникот "Клиника на фиксната стоматолошка протетика" се состои од два дела: "клиника на коронките" - со девет поглавија и "клиника на мостовите", со уште девет. Стопедесетиседумте илустрации ќе му помогнат на корисникот да си ги разјасни проблемите од фиксната стоматолошка протетика.

Учебникот е пишуван на јасно и лесно прифатлив стил а јазикот е разбирлив. Пристапот во разработката на содржините е постапен и методолошки. Литературата што е користена е разнообразно датирана, но, преовладуваат современи податоци. Таа е внимателно селектирана и е дадена по азбучен ред, зад секоја глава, што овозможува студентот, ако има интерес, сам да се послужи со неа.

Во стручната литература учебникот **КЛИНИКА НА ФИКСНАТА СТОМАТОЛОШКА ПРОТЕТИКА** претставува придонес што ја збогатува македонската стоматолошка мисла. Освен тоа, ова е прв учебник за оваа проблематика на македонски јазик, подготвен на таков начин за да биде веднаш достапен за корисникот, а отпечатен во формат лесен за држење в рака и пријатен за окото.

**Проф. д-р Ерол Шабанов**